



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**រាជរដ្ឋាភិបាលកម្ពុជា**

លេខ: ១០៧ រកម/២០១១


**អនុក្រឹត្យ**

**ស្តីពី**

**យោធិនជាប់កិច្ចសន្យា**

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ ០៧/នស/៩៤ ចុះថ្ងៃទី២៨ ខែតុលា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីរបបសោធននិវត្តន៍ និងសោធនបាត់បង់សមត្ថភាពការងារចំពោះយោធិននៃកងយោធពលខេមរភូមិន្ទ
- បានឃើញព្រះរាជក្រមលេខ ០៦/នស/៩៤ ចុះថ្ងៃទី៣០ ខែតុលា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីសហលក្ខន្តិកៈមន្ត្រីរាជការស៊ីវិលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦/០៧ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងការពារជាតិ
- បានឃើញព្រះរាជក្រមលេខ ជស/រកម/១១៩៧/០៥ ចុះថ្ងៃទី០៦ ខែវិច្ឆិកា ឆ្នាំ១៩៩៧ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅចំពោះយោធិននៃកងយោធពលខេមរភូមិន្ទ
- បានឃើញព្រះរាជក្រឹត្យលេខ នស/រកត/០៧១០/៥៩៥ ចុះថ្ងៃទី១៥ ខែកក្កដា ឆ្នាំ២០១០ ស្តីពីរបបសន្តិសុខសង្គមសម្រាប់អតីតយុទ្ធជន
- បានឃើញព្រះរាជក្រឹត្យលេខ នស/រកត/០៨១០/៦៤៥ ចុះថ្ងៃទី០៦ ខែសីហា ឆ្នាំ២០១០ ស្តីពីលក្ខន្តិកៈដោយឡែកនៃយោធិនបម្រុង



- បានឃើញអនុក្រឹត្យលេខ ៦៥ អនក្រ.បក ចុះថ្ងៃទី១៤ ខែកញ្ញា ឆ្នាំ២០០០ ស្តីពីការរៀបចំ និងការប្រព្រឹត្តទៅរបស់ក្រសួងការពារជាតិ
- បានឃើញអនុក្រឹត្យលេខ ២៩ អនក្រ.បក ចុះថ្ងៃទី០៩ ខែមេសា ឆ្នាំ២០០២ ស្តីពីបទវិន័យទូទៅសម្រាប់កងយោធពលខេមរភូមិន្ទ
- បានទទួលការឯកភាពពីគណៈរដ្ឋមន្ត្រី ក្នុងសម័យប្រជុំពេញអង្គ នាថ្ងៃទី២០ ខែឧសភា ឆ្នាំ២០១១

**សម្រេច**

**ជំពូកទី១  
បទប្បញ្ញត្តិទូទៅ**

**មាត្រា ១.-**

អនុក្រឹត្យនេះ មានគោលបំណងជ្រើសរើសយោធិនជាប់កិច្ចសន្យា ដើម្បីកសាងប្រភពកម្លាំងនៃកងយោធពលខេមរភូមិន្ទ សម្រាប់បម្រើការងារសេវារដ្ឋបាល ជំនាញឯកទេស ជំនាញបច្ចេកទេស និងប្រតិបត្តិការសឹក។

**មាត្រា ២.-**

អនុក្រឹត្យនេះ មានគោលដៅកំណត់អំពីចំនួននិងលក្ខខណ្ឌនៃការជ្រើសរើស ឋានន្តរសក្តិ ស្ថានភាពបាត់បង់សុខភាព សមត្ថភាពការងារ និងការហ្វឹកហ្វឺនវិជ្ជាជីវៈ ព្រមទាំងគុណប្រយោជន៍របស់យោធិនជាប់កិច្ចសន្យា ដោយអនុលោមតាមជំពូកទី៦ នៃច្បាប់ស្តីពីលក្ខន្តិកៈទូទៅចំពោះយោធិននៃកងយោធពលខេមរភូមិន្ទ។

**មាត្រា ៣.-**

អនុក្រឹត្យនេះ មានវិសាលភាពអនុវត្តចំពោះយោធិនជាប់កិច្ចសន្យានៅក្នុងកងយោធពលខេមរភូមិន្ទ។


**ជំពូកទី២  
ចំនួននិងលក្ខខណ្ឌនៃការជ្រើសរើស**

**មាត្រា ៤.-**

ចំនួនយោធិនជាប់កិច្ចសន្យា ត្រូវកំណត់ដោយរាជរដ្ឋាភិបាលតាមសំណើរបស់រដ្ឋមន្ត្រីក្រសួងការពារជាតិ។

**មាត្រា ៥.-**

- យោធិនជាប់កិច្ចសន្យាត្រូវមាន ៖
- សញ្ជាតិខ្មែរ លើកលែងតែក្នុងពេលមានសង្គ្រាម
  - អាយុគ្រប់១៨(ដប់ប្រាំបី)ឆ្នាំ
  - សម្បទាតាមតម្រូវការដើម្បីបំពេញមុខងារ។



**មាត្រា ៦.-**

កិច្ចសន្យាដំបូងមានរយៈពេល៣(បី) ទៅ៥(ប្រាំ)ឆ្នាំ ហើយអាចបន្តជាដំណាក់កាលៗ(មួយ)ឆ្នាំម្តង។

ការសម្រេចឲ្យចូលបម្រើការងារ ក្នុងសេវាយោធន៍ជាប់កិច្ចសន្យា និងការសម្រេចឲ្យបន្តកិច្ចសន្យាជាថ្មី ព្រមទាំងទម្រង់បែបបទនៃកិច្ចសន្យា ត្រូវកំណត់ដោយប្រកាសរបស់រដ្ឋមន្ត្រីក្រសួងការពារជាតិ។

នាយកដ្ឋានបុគ្គលិក ធ្វើជាសេនាធិការជូនក្រសួងការពារជាតិ ក្នុងការជ្រើសរើសនិងការគ្រប់គ្រងយោធន៍ ជាប់កិច្ចសន្យា។

**មាត្រា ៧.-**

យោធន៍ជាប់កិច្ចសន្យាមានសិទ្ធិ កាតព្វកិច្ច ភារកិច្ច និងវិន័យដូចយោធន៍អាជីព ស្របតាមបទប្បញ្ញត្តិ ទាំងឡាយដូចមានចែងក្នុងជំពូកទី២នៃច្បាប់ ស្តីពីលក្ខន្តិកៈទូទៅចំពោះយោធន៍នៃកងយោធពលខេមរភូមិន្ទ និង បទប្បញ្ញត្តិទាំងឡាយ ដូចមានចែងក្នុងអនុក្រឹត្យស្តីពីបទវិន័យទូទៅ សម្រាប់កងយោធពលខេមរភូមិន្ទ។

**មាត្រា ៨.-**

យោធន៍ជាប់កិច្ចសន្យា មិនត្រូវអនុញ្ញាតឲ្យផ្លាស់ប្តូរមុខជំនាញ ផ្ទេរក្របខណ្ឌ ឬស្នើសុំដាក់ឲ្យនៅក្រៅមុខ តំណែងឡើយ។

**មាត្រា ៩.-**


យោធន៍ជាប់កិច្ចសន្យា ត្រូវបានបញ្ឈប់ក្នុងករណីណាមួយដូចខាងក្រោម ៖

- អវត្តមានពីការងារក្នុងរយៈពេល១៥(ដប់ប្រាំ) ថ្ងៃជាប់ៗគ្នា ដោយពុំមានមូលហេតុត្រឹមត្រូវ
- មិនគោរពកិច្ចសន្យា
- អសមត្ថភាពសម្បទាវិជ្ជាជីវៈ
- បាត់បង់សុខភាពតាមការវាយតម្លៃរបស់វេជ្ជបណ្ឌិត
- ត្រូវបានតុលាការផ្តន្ទាទោស
- ទទួលមរណភាព។

**មាត្រា ១០.-**

កិច្ចសន្យា ត្រូវបញ្ចប់នៅពេលកិច្ចសន្យាផុតកំណត់។ កិច្ចសន្យាអាចបន្តជាថ្មីបានចាប់ពីថ្ងៃចប់កិច្ចសន្យា មុន។

ក្រសួងការពារជាតិ ត្រូវចេញវិញ្ញាបនបត្របញ្ជាក់ជូនយោធន៍ដែលបានបញ្ចប់កិច្ចសន្យា។



**ជំពូកទី៣  
ឋានន្តរសក្តិ**

**មាត្រា ១១.\_**

ការតែងតាំងឋានន្តរសក្តិដំបូងរបស់យោធិនជាប់កិច្ចសន្យា ត្រូវកំណត់ដោយប្រកាសរបស់រដ្ឋមន្ត្រីក្រសួងការពារជាតិ យោងតាមសមត្ថភាពជំនាញ ឯកទេស និងវិជ្ជាជីវៈ។

**មាត្រា ១២.\_**

ការដំឡើងឋានន្តរសក្តិចំពោះយោធិនជាប់កិច្ចសន្យា ត្រូវអនុវត្តទៅតាមជម្រើស តាមអតីតភាពការងារ និងតាមលក្ខខណ្ឌប្រភេទកងទ័ពឬជំនាញឯកទេស ដូចយោធិនអាជីព។

អតីតភាពនៃយោធិនជាប់កិច្ចសន្យា ត្រូវគិតចាប់តាំងពីថ្ងៃចូលបម្រើការងារ។

**មាត្រា ១៣.\_**

យោធិនជាប់កិច្ចសន្យា អាចត្រូវបានតាំងស៊ីបជានាយទាហានរងអាជីពបាន លុះត្រាតែបានបំពេញតាមលក្ខខណ្ឌដូចខាងក្រោម ៖

- មានសញ្ជាតិខ្មែរ
- មានអតីតភាពការងារក្នុងសេវាយោធិនជាប់កិច្ចសន្យាយ៉ាងតិច ៤(បួន)ឆ្នាំ និងមានឋានន្តរសក្តិជានាយទាហានរងស្រាប់
- មានសម្បទាតាមតម្រូវការដើម្បីបំពេញមុខងារ។

**ជំពូកទី៤  
ស្ថានភាពបាត់បង់សុខភាព**


**មាត្រា ១៤.\_**

យោធិនជាប់កិច្ចសន្យា ដែលបាត់បង់សុខភាពរហូតដល់អសមត្ថភាពសម្បទាវិជ្ជាជីវៈ ត្រូវបានចាត់ទុកថាបាត់បង់សមត្ថភាពការងារ។ ក្នុងករណីនេះ កិច្ចសន្យាត្រូវបានបញ្ឈប់ សាមីយោធិនជាប់កិច្ចសន្យាត្រូវទទួលបានបឋមសមត្ថភាពតែម្តងគត់ ដែលកំណត់ដោយប្រកាសរបស់រដ្ឋមន្ត្រីក្រសួងការពារជាតិ។

**មាត្រា ១៥.\_**

យោធិនជាប់កិច្ចសន្យាដែលមានជំងឺឬគ្រោះថ្នាក់ផ្សេងៗ ត្រូវទទួលបានការព្យាបាលនៅតាមបណ្តាញប្រព័ន្ធសុខាភិបាលសាធារណៈនិងយោធា។

បើការព្យាបាលជាសះស្បើយក្នុងរយៈពេល៦(ប្រាំមួយ)ខែ សាមីយោធិនត្រូវទទួលបានឲ្យចូលបម្រើការងារវិញ។



ថែការព្យាបាលមានរយៈពេលលើសពី៦(ប្រាំមួយ)ខែ សាមីយោធិនត្រូវដាក់ឱ្យស្ថិតក្នុងស្ថានភាពបាត់បង់  
សុខភាព ហើយកិច្ចសន្យាត្រូវបានបញ្ចប់។

ចំពោះយោធិនជាប់កិច្ចសន្យាមានជំងឺឬគ្រោះថ្នាក់ផ្សេងៗក្នុងពេលបំពេញការងារ យោធិនទទួលបានការ  
ព្យាបាលរហូតដល់ជាសះស្បើយ។

**ជំពូកទី៥**  
**សមត្ថភាពការងារ**

**មាត្រា ១៦.\_**

យោធិនជាប់កិច្ចសន្យា ដែលបានបម្រើការងារលើសពី៤(បួន)ឆ្នាំ មានសមត្ថភាពការងារ និងបង្កើតស្នាដៃ  
ល្អ មានអាទិភាពទទួលបានការបណ្តុះបណ្តាលក្នុងនិងក្រៅប្រទេសជានាយទាហានអាជីពនៃកងយោធពលខេមរ  
ភូមិន្ទ។

**ជំពូកទី៦**  
**ការហ្វឹកហ្វឺនវិជ្ជាជីវៈ**

**មាត្រា ១៧.\_**

យោធិនជាប់កិច្ចសន្យា អាចទទួលបានការហ្វឹកហ្វឺនក្បួនខ្នាតយោធានិងការបំប៉នវិជ្ជាជីវៈបន្ថែម នៅតាម  
សាលាបច្ចេកទេសនានាក្នុងកងយោធពលខេមរភូមិន្ទ ដើម្បីបង្កើនសមត្ថភាពរបស់ខ្លួន។

**ជំពូកទី៧**  
**គុណប្រយោជន៍**

**មាត្រា ១៨.\_**

យោធិនជាប់កិច្ចសន្យា ត្រូវទទួលបានប្រាក់បៀវត្សទៅតាមការកំណត់នៃឋានន្តរសក្តិ និងប្រាក់បំណាច់ប្រចាំ  
ខែ ព្រមទាំងការផ្គត់ផ្គង់និងការបំពាក់ដូចយោធិនអាជីព។

**មាត្រា ១៩.\_**

យោធិនជាប់កិច្ចសន្យាដែលបានបញ្ចប់កិច្ចសន្យា ទទួលបានរបបឧបត្ថម្ភចេញពីជួរ ដែលស្មើនឹងប្រាក់  
បៀវត្សមូលដ្ឋាន តាមឋានន្តរសក្តិយោធិនអាជីពប្រចាំខែចុងក្រោយរបស់សាមីខ្លួនគុណនឹងចំនួនឆ្នាំដែលបាន  
បម្រើការងារកន្លងមក។

**មាត្រា ២០.\_**

យោធិនជាប់កិច្ចសន្យាដែលមានស្នាដៃល្អក្នុងការងារ ត្រូវទទួលបានការសរសើរលើកទឹកចិត្តនិងគ្រឿង  
ឥស្សរិយយសដូចយោធិនអាជីព។



**មាត្រា ២១.-**

យោធិនទាំងពីរភេទដែលបានបញ្ចប់កិច្ចសន្យា ត្រូវទទួលបាន ៖

- អាទិភាពក្នុងការជ្រើសរើសឲ្យចូលបម្រើការងារក្នុងស្ថាប័នរដ្ឋ សហគ្រាសសាធារណៈ ឬក្រុមហ៊ុនឯកជននានា តាមជំនាញដែលខ្លួនមាន
- ការរំកិលអាយុតាមចំនួនឆ្នាំដែលបានបម្រើការងារក្នុងសេវាយោធិនជាប់កិច្ចសន្យា សម្រាប់រាល់ការប្រឡងប្រជែងចូលក្នុងក្របខណ្ឌមន្ត្រីរាជការស៊ីវិល ឬចូលក្នុងសហគ្រាសសាធារណៈ ឬក្រុមហ៊ុនឯកជននានា
- ការអនុញ្ញាតឲ្យចូលបម្រើការងារក្នុងក្របខណ្ឌដើមវិញ ដោយទទួលបានអាទិភាពក្នុងការដំឡើងថ្នាក់ ឋានន្តរសក្តិ ឋានៈ ឬតួនាទី។

រយៈពេលបម្រើការងារក្នុងសេវាយោធិនជាប់កិច្ចសន្យា ត្រូវបានរាប់បញ្ចូលក្នុងអតីតភាពសម្រាប់ការចូលនិវត្តន៍ ក្នុងករណីដែលយោធិនជាប់កិច្ចសន្យាបានចូលក្នុងក្របខណ្ឌយោធិនអាជីព ឬបានចូលបម្រើការងារក្នុងក្របខណ្ឌមន្ត្រីរាជការស៊ីវិល។

**មាត្រា ២២.-**

យោធិនជាប់កិច្ចសន្យានិងគ្រួសារក្នុងបន្ទុក មានសិទ្ធិទទួលបានការព្យាបាលជំងឺនៅតាមបណ្តាញសុខាភិបាលយោធា។

ក្នុងករណីពលី មរណៈ ឬពិការ យោធិនជាប់កិច្ចសន្យា ត្រូវទទួលបានរបបឧបត្ថម្ភដូចយោធិនអាជីព។  
ការបាត់ខ្លួនក្នុងពេលបំពេញបេសកកម្មឬពេលមានសង្គ្រាមរបស់យោធិនជាប់កិច្ចសន្យា ត្រូវដាក់ឲ្យស្ថិតនៅក្នុងសេវាយោធិនជាប់កិច្ចសន្យារហូតដល់ពេលមានវត្តមានឬពេលមានការចង្អុលភស្តុតាងអំពីមរណភាព។


**មាត្រា ២៣.-**

យោធិនដែលបានបញ្ចប់កិច្ចសន្យា ត្រូវទទួលបានរបបសន្តិសុខសង្គមសម្រាប់អតីតយុទ្ធជន។

**ជំពូកទី៨  
អន្តរប្បញ្ញត្តិ**

**មាត្រា ២៤.-**

កិច្ចសន្យាឲ្យចូលបម្រើការងារក្នុងកងយោធពលខេមរភូមិន្ទ ដែលមិនស្របទៅតាមបទប្បញ្ញត្តិ ដូចមានចែងក្នុងអនុក្រឹត្យនេះ ត្រូវរៀបចំសាជាថ្មី។



**ជំពូកទី ៩  
អវសានប្បញ្ញត្តិ**

**មាត្រា ២៥.\_**

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

**មាត្រា ២៦.\_**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងការពារជាតិ អគ្គមេបញ្ជាការនៃកងយោធពលខេមរភូមិន្ទ រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ១៥ ខែ មិថុនា ឆ្នាំ ២០១១



**សម្តេចអគ្គមហាសេនាបតីតេជោ ហ៊ុន សែន**

**កន្លែងទទួល:**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវ ឧបនាយករដ្ឋមន្ត្រី
- ដូចមាត្រា២៦
- រាជកិច្ច
- ឯកសារ -កាលប្បវត្តិ